



# Um grindahval

Grindahvalur eitur á latíni *Globicephala melas*.

Grindahvalur verður uml 6,5m langur. Kallhvalurinn gerst 1m longri enn kvannahvalurinn, hóast kvannahvalurinn livir eini 15-20 ár longri enn kallhvalurinn.

Grindahvalur er sum heild svartur. Undir búkinum hefur hann eina ljósagráa ál, sum breiðkast framman og líkist einum pilki. Nakrir hava ein heilt ljósan, smalan saðilskapaðan blett aftan fyri hornið og summir hava eina ljósa strípu frá eyganum upp til blástrið. Grindahvalur, sum heldur til í Norðurhøvum, er langbøkslaður grindahvalur. Suðuri við Ekvator eru grindahvalirnir stuttbøkslaðir.

Føðin hjá grindahvali er fyrst og fremst 10-ermdur høgguslokkur. Tá eingin høgguslokkur er at fáa, leggur grindahvalur eftir fiski. Undir Føroyum etur hann serliga gulllaks og svartkjáft, undir Nýfundlandi makrel.

Grindahvalur livir í flokki, ið eru alt frá nøkrum fáum hvalum upp í fleiri túsund. Størsta grindin, sum hefur lagt beinini í Føroyum, var í 1899. Hon taldi 1200 hval. Mett er, at grindastovnurin í Norðurhøvum er um 700-800.000 hval. Kanningar við fylgisveinasendarum benda á, at grindahvalur mest heldur til við jaðaran á landgrunninum, har dýpið er meir enn 1.000m. Kanningarnar vístu eisini, at grindahvalurinn kavir títtast á 600-800m dýpi og er sum oftast undir minni enn seks minuttir.

